

# ደብረ ታቦር

ነሐሴ 13 2012 ዓ.ም. 8/19/2020

ንባባት: ዕብ 11:23-30, 2ጴጥ 1:15-ፍ፥ ግ.ሐ. 7:34-51፥ ማቴ 17:1-9፥

ምስባክ:

1. ታቦር ወደባዎንኤን በስመ ዝክክ ይትፈስሱ ወይሰብሱ ለስምክ መዝራዕትክ ምስለ ኃይል፥ “ እምባ ታቦርን ሄርሞንን ብስምካ ዕልል ይብሉ፥ ንስምካ ኸኦ የምስግኑ፥ ቅልጽምካ ምስ ሓይልኻ” መዝ. 89:12~13፥
2. ደብረ ርጉዕ ወደብር ጥሉል፥ ለምንት ይትነሥኡ አድባር ርጉዓን ደብረ ዘስምሮ እግዚአብሔር የኃድር ውስቴቱ” “እምባ ርጉእን ጥሉልን፥ ስለምንታይ ኢኹም ብቕንኢ እትትነሥኡ፥ እግዚአብሔር አብኡ ንዘለዓለም ክነብር እዩ መዝ. 68:15~16፥

አብ ወንጌል ማቴዎስ (17:1-9)፥ ማርቆስ (9:2-10)፥ ሉቃስ (9:28-36)፥ ራእይ ኢየሱስ ከም ዝተቐየረ ነንብብ አብ ዮውሐንስ ግን አይንረኽቦን። አብ መልእኽቲ ጴጥሮስ ካልአይቲ (2 ጴጥ 1:16-19) እውን ንረኽቦ። እቲ አብ ወንጌል እንረኽቦ ተመሳሳይን አብ ሓደ ዓይነት ዘረባ ዘረባን ትሕዝቶን ዘተኮረ ኾይኑ ብዛዕባ ራእይ ከምዝተቐየረ ዝነግር አብ ተመሳሳይ ዘረባ ዘስምዖ እም ፍሉይ መልእክቲ ዝሓዘ ኾይኑ ንረኽቦ። አብ ፍርቂ ወንጌል ኢና እንረኽቦ አብዚ እዋን ነገራት አብቲ ዝለዓለ ጥርዞም ገጾም እዮም ዝጉዓዙ ነሮም። ሓዋርያት መጠን ብዙሕ ጊዜ ምስ ኢየሱስ ዘሕለፉ፥ መጠን ኩሉ ዝበሎ ዝሰምዑሉን እንታይ ከምዝገብር ዝረአዩሉን ሓደ ሕቶ አብ ሓሳባቶም ይመጽም ነሩ ይኸውን እዩ። መን እዩ እዚ መምህር ንሕና እንስዕቦ ዘሎና? መን እዩ እዚ ኢየሱስ? እናበሉ ናይ ኢየሱስ መንነት ክፈልጡ ይሓቱ ነሮም እዮም ምኽንያቱ ትምህርቱ ተአምራታቱ ኩሉ ዝገብሮ ዝነበረ ብግሉጽ መን መጂኑ ይገልጽ ነሩ እንተ ኾነ ጌና ትጽቢቶም ካብ ግዝአት ሮማውያን ነጻ ከውጽኦም እም ንሶም ከኣ አብ መንበር ስልጣን ክቕመጡ እዩ ነሩ ትጽቢቶም። ኢየሱስ ነዚ ርድኢት ክቕይር ኢሉ ሰባት መን ይብሉኒ ንስኻትኩምክ መን ትብሉኒ እናበለ ሓቲትዎም። ዘገርም መልሲ ባዕላቶም እዮም ሂቦሙሉ።

ማቴዎስ ከምዚ እናበለ የቕርበልና ሓደ መዓልቲ ኢየሱስ ከምዚ እናበለ ሓቲትዎም “ሰባት ንወዲ ሰብ መን እዩ ይብልዎ”። ኢየሱስ ንርእሱ “ወዲ ሰብ” እናበለ ይዛረብ። ሓዋርያት ካብቲ ህዝቢ ዝብሎ ሰሚዖም ዝተፈላለዩ መልሲ ከምዘሎ ነገሮም። ገለ ዮውሐንስ መጥምቕ ካብ ሞት ተንሢኡ ይብሉኻ፥ ገለ ኤልያስ ገለ ኻኣ ሓደ ካብ ነብያት ይብሉኻ ኢሎም። “ንስኻትኩምክ መን እዩ ትብሉኒ” ኢሉ ሓቲትዎም። ጴጥሮስ ክንዲ ኹሎም ኮይኑ “ንስኻ ክርስቶስ ወዲ ሕያው አምላኽ ኢኻ” እናበለ መለሰሉ። አብዚ እንርእዮ ብኹሉ እናተደነቐ አብ ዝለዓለ ርክብ ምስ ኢየሱስ ከም ዝነበሩ እዩ። ምስ መስሕ ምስቲ ንጉሥ፥ መድሓኒ፥ ንደቂ እስራኤል ነጻ ዘውጽእ ምስኡ ናይ ቀረባ ዝምድና ምግባር ወይ ምስኡ ምጂን እንታይ ከም ዘስምዕ ክርድኡ ጀሚሮም። እንታይ ዓይነት ክብርን ግንዖትን ከም ዝጽበዮም ክርእዩ ጀሚሮም።

ሎሚ እውን ንነፍስወከፍና ኣብ ቅድመና ኮይኑ ንስኻ/ንስኺኸኸ መን ትብለኒ ይብለና ኣሎ። ኣምላኽና ክፍለጥ ክፍቀር ምሳና ክነብር ዝደሊ ኣምላኽ እዩ። ብማዕዶ ኩኖ ደመናታት ኣብ ሰማይ ጥራሕ ዝነብር ዘይኮነ ኣብ መንጎና ኣብ ኩሉ ሕይወትና ምሳና ክነብር ዝደሊ ፈቃር ኣምላኽ እዩ። እንተ ኾነ በቲ ዕለት ዕለት ዝገብር ብቃሉ ዝብለና ሰሚዕና ክንፈልጦ ክነለልዮ ይደሊ። ክንፈልጥ እንድሕሪ ጀሚርና ሕይወትና ክንቅይር ኣይከጸግመናን እዩ። ሓዋርያት ክፈልጥዎ ጊዜ ወሲድሎም ወላ እኳ ኩሉ ይርእዩን ይሰምዑን እንተ ነበሩ፣ ንሕና ውን ከምኣም ኢና ስለዚ ሎሚ ጊዜ ሂብና ንኣምላኽ ንፍለጦ።

ኢየሱስ ቀጺሉ ካልእ ዘይተጸበይዎ ክነግሮም ጀሚሩ። ንመጀመርያ ጊዜ ብዛዕባ መጻኢ ሕይወቱ ከመይ ከምዝኸውን ክነግሮም ጀሚሩ። ዘሰንብድን ዘይተጸበይዎን ነገርዎም፣ ንሱ ብዙሓ መከራ ኪቕበል፣ ኪቕተል፣ ብዛልሳይ መዓልቲ ኪትንሥእ ከም ዘለዎ ኺገልጸሎም ጀመረ። እዚ ዘረባ ክሰምዕዎ ክቕበልዎ ከቢድዎም። ከመይ ኢሉ እዚ ነገራት ንመስሕ ክገጥሞ ይኸእል? ከመይ ኢሎም መራሕቶም ነዚ ነገራት ክገብርዎ ይኸእሉ? እዝን ካእልን ክሓሰቡ ጀሚሮም።

ጴጥሮስ ክንዲ ኩሎም ሓፍ ኢሉ “ጎይታይ እዚስ ኮቶ ኣባኻ ኣይረድ” እናበለ ክገንጠ ጀመረ። ኢየሱስ ግን ነቲ ዝብሎ ክርድኦ ኢሉ “ካባይ ርሓኽ ሰይጣን ንስኻ ናይ ሰብ እምበር ናይ ኣምላኽ ኣይትሓሰብን ኢኻ እሞ ንኣይ መዓንቀፊ ኢኻ” በሎ። ካብዚ ዝበሎም ቀስ ኢሎም እናሃድኡ እንከለዉ ኢየሱስ ብምቕጻል ንሱ ጥራሕ ክሳቕ ዘይኮነስ ንሳቶም ኣርድኡቱ እንተ ኾይኖም ንኸምዚ ዝበለ ጉዕዞ ክጉዓዙ ሰንድዎት ክኾኑ ነገርዎም “ናቲ ኣነ ዝሰትዮ ጽዋእ ክትሰትዩ ፍቓደኛታት ዲኹም” “ክኸተለኒ ዝደሊ ርእሱ ይኸሓድ መስቀሉ ይጹር እሞ ይስዓበኒ” እናበለ ክጉዓዝዎን ክገብርዎ ዘለዎም ኣነጺሩ ነገርዎም።

ኣብ ከምዚ ዝበለ ኩነታት ንጹር ኣብዘይኮነን ክትርድኦ ዘይትኸእል እንከለዉ እዩ ኣብ ደብረ ታቦር ራእዩ ዝተቐየረ። ማቴዎስ ወንጌላዊ ድሕሪ ሽድሽተ መዓልቲ (ሉቃስ ሾመንተ መዓልቲ) ኢየሱስ ንጴጥሮስ ያዕቆብን ንሓዉ ዮውሓንስን ሒዞ ኣብ ነውሕ እምባ ደየበ ይብለና። ናይ እቲ እምባ ስም ኣይጥቀስን ብዙሕ እውን ዘድሊ ኣይኮነን (ብልምዲ ግን ደብረ ታቦር ከም ዝኾነ ይፍለጥ)። ኣብ ቅዱስ መጽሓፍ ጎበታት ቅዱስ ቦታታት እዩ። ኣብኣም ፍሉይ ነገራት ኩሉ ጊዜ ይፍጸሙ ንኣብነት ሙሴ ኣብ ደብረ ሲና ትእዛዛት ተቐቢሉ፣ ኤልያስ ኣብ እምባ ቀርኔሌዎስ ምስ ኣምላኽ ተራኺቡ፣ ኢየሱስ ኣብ ደብረ ዘይት ስብከቱ ‘ብጹኣን ነዳያን’ ዝበል ኣስተምሂሩ፣ ኣብ እምባ ነቶም 5000 ህዝቢ መጊቡ፣ ኣብ ቀራንዮ ኣብ ኮረብታ ካብ ከተማ ወጻኢ ተሰቐሉ፣ ስለዚ እምባታት ፍሉይ ቦታታት ራእይ ኣምላኽን ግብሪ ኣምላኽን ዝተግለጸሎም እዮም።

ኣብ እምባ ምስ ደየቡ ኣብ ቅድሚኣም ትርኢቱ ተለወጠ ገጹ ከም ፀሓይ በርሀ ክዳኑ እውን ከም ብርሃን ገዕደወ ክርእይዎ ካስብ ዘይክእሉ የንጸባርቑ ነበረ። ብሃንደበት ሙሴን ኤልያስን ምስኡ ክዛረቡ ረኣይዎም። ክልቲኦም ንኹሉ ባህሊ ኣይሁድን ነብያትን ይውክሉ። ክልቲኦም ዝዛረብዎ ዝነበሩ ንጹር እዩ ብዛዕባ ኢየሱስ ዝገበሮን ዝበሎን ከምኡ ብዛዕብኡ ክኸውን ዘለዎ እዮም ዝዛረቡ ነሮም።

ጴጥሮስ ነዚ ምስ ረኣየ ሰንቢዱ ተደናጊሩን ፈሪሑን፣ ቅጽል ኣቢሉ ኸኣ መምህር ኣብዚ ሰለስተ ዳስ ክንሰርሕ ሓንቲ ንኣኻ ሓንቲ ንሙሴ ሓንቲ ኸኣ ንኤልያስ እናበለ ነቲ ኩነታት ርእዩ ክዛረብ ጀሚሩ። እዚ እናበለ እንከሎ ብሩህ ደምና ኣንጸላለዎም እንሆ ድማ ኻብቲ ደመና “**ዘፍቅሮ ብኡ ዝተሓጎስኩ ወደይ እዚ እዩ ንእኡ ስምዕዎ**” ዝብል ድምጺ ተሰምዑ። ኣብ ቅዱስ መጽሓፍ ደመና ህላዌ ኣምላኽ ዝገልጽ እዩ። ኣብዚ ክነስተውዕሎ ዘሎና እቲ ደመና ኣይ ኮነን ዘገድስ እቲ ቀንዲ ነገር ናይ ኣምላኽ ኣብቲ ቦታ ምህላዉ እዩ። ኣብዚ እግዚአብሔር ኣብ ንወዱ ምሉእ ፍቕሩን

ምስኡ ዘለዎ ሓድነትን ይገልጽ። “ስምዕም” ይብላና ወላ እውን ክትሰምዕዎ ዘይትደልዩ ክትርድእዎ ዘይትኸእሉ ነገራት እንተበለ ስምዕም። እዚ ነቲ ኩሉ ቅድም ዝተባህለን ዝተገብረን ንምጽዳቕ እዩ። ኢየሱስ መን ምዃኑን ብዛዕባ ርእሱ ኩሉ ዝበሎ ሓቂ ከምዝኾነ ከምኡ እቲ ዝበሎ ከምዝፍጸም ዝገልጽ እዩ።

ንኣምላኽ ክንሰምዕ ከሎና ኣብ ሓቀኛ ሕይወት ኢና እንኣቱ። ኣብ ጉዕዞ ሕይወትና ከይንሰምዕ ዝግግቱና ከም ኩክዕ ኮይኖም ከይንሰምዕ ዝገብሩና ብዙሓት ነገራት ኣለዉ። ክነለልዮም ክንፈልጦም ግቡእና እዩ። ሓወይ ሓፍተይ ንኣምላኽ ዝብሎ ንሰምዕ ዘሎና ንብሃሃል። እግዚአብሔር ኣብ ንወደይ ስምዕም ኢሉና፤ ማርያም ኣደና ንሱ ዝበለኩም ግብሩ እናበለት ስምዕም ትብለና፤ ቅ. ጳውሎስ እዚ ዝጽሕፈልኩም ዘሎኹ ካብ ኢየሱስ ክርስቶስ እየ ዝብሎ ዘሎኹ ስምዕም ይብላና፤ ቤተ ክርስቲያን ኣብ ዝተፈላለየ እዋናት ክንሰምዕ ዓው ኢላ ትነግር። ጸጊሙ ዘሎ ንሕና ምስማዕ ንኣቢ ኣሎና ስለዚ እሰምዕ ዘሎኹ እስከ ንበል።

ኣዕሚቕኒና እንተ ረኣናዮ ናይ መጽንፍት ቃላት እዩ ኣብቲ ኣስዲቡ ዝገጥሞም ሕይወት ክሕግዞም ምእንቲ ዝበሎ እዩ። ብርግጽ ነቲ “መንዩ ኢየሱስ” ንዝብል ሕቶ መልሲ ሂሮምሉ እዮም እንተ ኾነ እቲ ዝሃብዎ መልሲ ንኻልእ ብሓቂ ኣድላዩ ዝኾነ ሕቶ ከምዝምልስ ክፈልጡ ይሕግዞም። “እንታይ ዓይነት መስሕ እዩ ኢየሱስ ክኸውን ዘለዎ”? ነዚ ክሳብ ድሕሪ ትንግሌኡን ዕርገቱን ቅኑዕ መልሲ ክህቡሉ ኣይክእሉን እዮም ነሮም፤ ድሕሪኡ ግን ብትብዓት ተልእክኡ ክቕጽሉን ኣብ ኩሉ ጉዕዞ ሕይወቶም ከእ መስቀሎም ጸሮም ክቕጽሉ ክሰብክዎን እኳድኣ ሕይወቶም በጃ ክህቡ ድሕር ኣይበሉን።

ንሕና እውን ኣርድእቲ ክርስቶስ ስለ ዝኾና ኣሰሮም ክንክተል ይግብኣና ኣብኡ ሓቀኛ ሓጎስን ምልኣት መንፈስን ይርከብ። ኣብ መጽሓፍ ዳኒኤል 7:9-14 ዘሎ እንተ ኣንበብና ነዚ ኣብ ወንጌል ዘሎ ናይ ኣምላኽ ግርማ ዝገልጽ ንረክብ። “እቲ ኻብ ዘለዓለም ዚነበር ከእ ኣብ ሓንቲኣን ተቐመጠ ክዳውንቱ ፃዕዳ ኸም በረድ ፀጉሪ ርእሱ ኸእ ከም ጽሩይ ጸምሪ ነበረ ዝፋኑ ሃልሃልታ ሓቂ መንኲራኹሩ ድማ ጉሁር ሓቂ ነበረ” ይብል።

ቅ. ጴጥሮስ ኣብ ካልኣይቲ ንባብ ንሱን ብጾቱን ኣብቲ ኢየሱስ ራእይ ዝተለወጠሉ እምባ ከምዝነበረ እም ባዕሉ ይምስክር ከምዘሎ እምበር ዝተጣበብዎ ጽውጽዎይ ከመዘይኮነ ይነግረና። ከምኡ “ብኣኡ ዝተሓጎስኩ ፍቁር ወደይ እዚ እዩ” ዝብል ድምጺ ኻብ ሰማይ ኪመጽእ ከሎ ባዕላቶም ከም ዝሰምዕዎ ይነግር። ስለዚ እቲ ንሱን ብጾቱን ዘመሓለፍዎን ዝሰበኸዎን ሓቂ ስለ ዝኾነ ክንኣምና ይነግረና። ነዚ ክነስተውዕለሉ ይግባእ ምኽንያቱ ብጥዑም ቃላት ከምዚ እናበለ ይገልጽ “ምድሪ ክሳብ ዝወግሕ ኮኸብ ጽባሕ ከእ ኣብ ልብኹም ክሳዕ ዚወፅእ ከምቲ ኣብ ጸልማት ዜነበርህ መብራህቲ ጌርኩም እንተ ኣስተብሃልክምሉ ሠናይ ትገብሩ” (2ጴጥ 1:19) ይብል።

ናይ ሎሚ ንባባትና እምብኣር ንሕና እውን ብዝያዳ ክንገብሮ ዘሎና ከምዘሎ እዮም ዝሕብሩና። ከም ቤተ ክርስቲያን ከም ህዝበ እግዚአብሔር ናይ ክርስቶስ ህላዌ ኣባና ኣብ ርክባትና ዕለት ዕለት ክርእ ከምዘልኦ ክንገብር ጽውዒት ኢና። ርእሰ ሊቃነ ጳጳሳት ፍራንቸስኮስ ከምዝበልዎ “ክርስቲና ካብ ኣገባብ ወይ መዳያት እምነት ንላዕሊ እዩ፤ ናይ ሕይወት ኣክያይዳ እዩ፤ ሕያውን ኣብ ኩሉ ዝንበር ኣገባብ ሕይወት ነቲ ዘድልዮ መንፈሳዊ ነገራት ዝህብ እዩ” ይብሉ። ኢየሱስ ክርስቶስ ሰብን ኣምላኽን ሓይልና ቀዳማይ ምንጭን ኣብነትናን እዩ ይብሉና። ኣብ ክርስቶስ ኣብቲ ምንጩ ሕይወትና ክንምለስ ከምዘሎና ዝሕግዝ ብዓል ኢና ዘኪርና ዘሎና።

ኢየሱስ ሎሚ እውን ነነፍሲ ወከፍና አብ እምባ ሕይወትና ምስኡ ክንድይብ እሞ ራእዩ ምስጢር ፍቕር ክገልጸልና ክወስደና ይሓተና ኣሎ። ከም ጴጥሮስ ምስጢር መንግስተ ሰማይ ክንርኢ እንተ ኸአልና አብዚ ምንባር ይሕሸኒ ክንብል ኢና። ጸጊሙና ዘሎ ምስጢርን ጣእሚ ፍቕር ኣምላኽን ክንርኢ ስለ ዘይክአልና ኩሉ ሓርቢቱና ዓነውነው ክንብል ንርኦ ኣሎና። ሎሚ እምብኣር አብቲ ምንጭና ዝኾነ ኣምላኽ ክንምለስ ክንሳሕ ክንጽሊ ይዕደም ኣሎና።

እቶም ሰለስተ ሓውርያት ካብቲ እምባ ክምለሱ እንከለዉ ብሓቂ ብኹሉ ተለዊጦም ተመሊሶም። ንሕና ሰንበት ሰንበት አብ ቅዳሴ ክንመጽእ እንከሎና ምስ ኢየሱስ ብቃሉ ብሥጋኡን ደሙን ኣቢልና ስለ እንሃብር ክንልወጥ ክንሕደስ ይግብኣና። ምስ ኢየሱስ ምንባር እና ክጥዕመና እና ክንደልዮ ከሎና ጥራሕ ዘይኮነ ኩሉ ጊዜ ምስኡ ንንበር። ምሳና ክነብር ግብርና መንፈስና ናቱ ክንገነብሮ ኣሎና።

አብዚ እዋን እምብኣር አብ ጉዕዞ ሕይወትና ንክርስቶስ ምንጪ ሓይልና ገርና ክንጉዓዝ ከም ሓዋርያት ምስኡ ምንባር ክንመርጽ ይግብኣና። ምሳኻ ምንባር ይሕሸና ንበሎ። ዝተረፈ ኩሉ ባዕሉ ክምልአልና እዩ። ከምቲ ንእምነት ሓዋርያቱ ዝኾስኮሰ ንእምነትና ክኹስኩስ ንለምኖ ለውጠኒ እናበልና ልብና ንኸፈተሉ ንሱ ኸኣ ክቕይረናን ክሕድሰናን እዩ።

አባ ንጉሠ ፍሥሓ።